

MACAWA NI VALENIBULA

Tabacakacaka ni Bula Raraba kei na Lewenivanua Va-Karisito

[23 – 29 ni Sepiteba 2019]

**E TEKIVU NA NODA LEWE NI VANUA
BULABULA VINA
VEI KEDA VAKA YADUDUA.**

Vakarautaka: Rev. Jone Marika
Talatala ni Valenibula

19ⁿⁱ Sepiteba 2019

**E TEKIVU NA NODA LEWE NI VANUA BULABULA VINAKA VEI KEDA VAKA
YADUDUA.**

Ni bula saka, Nai Talatala Qase, Talatala ni vei Tabacakacaka, nai Talatala vei Vale ni Lotu, kemuni saka na Tuiraralevu, nai Vakatawa, Tuirara, dauvunau kei keda nai vavakoso, Ei tarabole ni noda tabacakacaka ni Bula ena yabaki 2019 sai koya “Na noda bulabula vinaka vaka lewe ni Vanua e tekivu sara ga vei keda vakayadudua”. Eda sa sureti kina ena noda vei mata vuvale Va Karisito meda tekivutaka saraga mai na noda vei vuvale na noda rawa ni vukea na noda Vanua lomani o Viti me ra lewena na lewe ni vanua bulabula vinaka ka sega ni lewe ni vanua tauvimate.

E nai tukutuku vakasokumuni ni yabaki 2017-2018, e dusia koto ni rauta ni:

28,000 kina 30,000+ era curu e CWMH;

16,000 kina 18,000+ era curu e Lautoka Hospital;

8,000 kina 9,000+ era curu e Labasa Hospital

Na wiliwili ni lewe ni vanua e Viti e 899,000 ia enai wiliwili qori, e 52,000 na lewe ni vanua era curu mai kina noda vei vale ni veivakabulai ena vei yabaki ka da rawa ni okata kina ni sa dua nai wiliwili levu sara.

Sa nona itavi na Lotu ena tabacakacaka ni Vuvale Va-Karisito kei na Bula Raraba me vakauqeti keda na lewena ena macawa ni Valenibula qo me da sa cakacaka vata kei na Tabacakacaka ni Bula ni noda Matanitu ka ra sa dui tu ena loma ni noda vei wasewase meda veitalanoa vakalevu vakasasalataki sala yani meda rawa ni cau kina kena vakalailaitaki mai na tauvimate ka me vukea na noda Viti me Viti bulabula.

Sa vakarautaki kina e vica na yatu lesoni me vukei keda ena loma ni macawa bibi oqo, salavata tu kina na vakanuini kina noda loma ni veiwasewase, tabacakacaka kei na kena vei Valenilotu ni na dua na macawa ni noda cakacaka vata ka me vukei na noda vanua lomani me vanua bulabula, ia me tekivu sara ga vei keda .

Na vakamalo levu kina noda Lotu ena vuku ni veitokoni kina Tabacakacaka ni Bula sa qaravi tiko mai, moni marautaka na macawa ni Valenibula qo.

SA MALO.

Rev. Jone Marika.

Nomuni Dauniveiqaravi.

MONITI 23/09/2019
Ulutaga NA LOMAOCACOCA.

Na loma ocaoca e rawa ni vakavu leqa ena noda bula vakayago; e kauta mai na wawale ni yago, na oca, ka vakavuna tale ga na totolo ni noda qase, ka rawa sara tale ga vakavuna na veilecayaki ni vakasama.

Na cava sara mada na ka e rawa ni kauta mai na loma ocaoca?

E dau totolo na pamu ni uto, ena veitubuyaki na i cegu ka rawa ni vakavuna na buno levu. E na rawa tale ga ni vulaci mai na keda i rairai, ka ni sa na suka na dra me vukei na masela ni yago ena kena valuti nai tuvaki ni noda vakasama ni loma ocaoca eda bucina. Ni da lomaocaoca, e totolo sara ni ciqoma na yagoda na oca kei na wawale me vaka sara ga na totolo ni noda kidava na leqa e da vakarau sotakaya.

Na yamasamasa ni yago e i matai ni kena kidavi na leqa. Ni sa kidavi vakamalua, na yago e tu vakarau me drotaka na leqa se me vakarautaki koya me valuta na meca.

Ia e levu sara na ka eda veinanuyaka ena gauna edaidai, e sa dredre me da drotaka. Na bili ni 'Credit card', na leqa ni noda veimaliwai se na oca mai ena vanua ni noda cakacaka ena sega ni rawa ni wali ga vakayago ka vakavuna kina meda laki cava tu ena i tuvaki ni veilecayaki ka sa vakarau tu me vakayaco ka.

E baleta ni sa yaco tiko na leqa ka sa tekivu vakilai tiko mai e yagoda; sa rawa ni yaco mai na tamoi ni masela ni yago, ka sa laki yaco me mosi na yago, na mosi ni ulu, mosi ni daku, malumalumu kei na ninini ni yava. Na veilecayaki ni yago oqo, e rawa ni laki vakacacana tale ga na qaqi ni keda kakana e keteda ka katuba ni kena tauvi keda na leqa ni noda valelailai (dredre ni vale Lailai se coka)

E rawa sara tale ga me totolo na kena dau tauvi keda na veimate tale eso. E sa vakadinadinataki ni lomaocaoca e rawa ni vakamalumalumutaka na sotia ni yago ka sa na vakavuna me dau tauvi keda totolo kina na matetaka, kei na veimate lelevu tale eso.

Eda dau lomaocaoca li?

Na cava so o dau lomaocaocataka tu? na nomu bula? Nomu Vuvale? se dua tale beka naka?

E matata vei keda na veitikini vola tabu ka vosa kina ko Jisu vei iratou na nona tisaipeli me ratou kua ni dau lomaocaoca ni Kalou ena dau veivakarautaki.

Wilika mada na Maciu 6:25-34

Ena lesoni ka koto qo, e vica na yavu e vosa kina ko Jisu ka dodonu kina meda kua ni lomaocaoca kina.

Tikina e 25; e bibi na bula kei na yago, mai na kakana kei nai sulu.

- a. 26, dou sa yaga cake vakalevu sara mai vei ira na manumanu vuka.
- b. 27, ena sega ni rawa ni na vakuria na siga ni noda bula e vuravura.
- c. 30; ena sega li ni na qai levu cake sara na nona kauwai me vakasulumi kemudou.
- d. 32, sa kila na Kalou ni veika qo e yaga dina ga vei keda, ka meda kua ni vakataki ira na tawa vakabauta.
- e. 33, na tmt vakabauta me vakasaqara taumada na matanitu Vakalomalagi, era sa I kuri ga ni solisoli ni Kalou vei keda na veika qo.
- f. 34, na siga ni mataka sa tu na kena lomaocaoca, sa kua so ni da vakuria na lomaocaoca vaka oqo kina siga yadua.

Me da vakuria mada na yatu vosa qo: Au sana sega ni qai lomaocaoca baleta

MASU: me qai nanumi na Minisitiri ni Bula, na Turaga Minister, P.S, M.S., o ira na veiqaravi ena noda veivale ni bula e Viti, na Vuniwai, Nasi, kei ira kece na liga ni veiqaravi ena noda veivale ni bula me ra sa I dewadewa ni loma ni Kalou ki vei ira na tauvimate.

TUSITI 24/09/2019
ULUTAGA NA VUNI NONA GADREVA NA KALOU ME BULABULA VINAKA NA YAGODA.

Eda sa dau rogoca vakawasoma ni yagoda e nona vale na Kalou. E rawa ni vuqa na vakasama eda rawa ni kunea vaka I Vola Tabu ni koto kina na nona gadreva na Kalou me da maroroya vinaka na yagoda ka me bulabula ia e lima ga na yavu au nanuma meda tomika cake me veivakauqeti kina vei keda na I vavakoso lotu I Karisito.

E va ga au sa vola koto qo ia me qai noda I tavi na vakasaqara na kenai ka lima edaidai kevaka e tu dina kina na noda gagadre.

1. *Eda rokova kina ka doka na Kalou.*
2. *Eda sa maroroya vinaka kina na yagoda- [nona vale na kalou]*
3. *E daru I vakadinadina vinaka kina.*
4. *E na kaukauwa vinaka kina na yagoda me da qarava vinaka kina na veikacivi ni Kalou.*
5. -----[me da qai vaqara ena I Vola Tabu.

E gadreva na Kalou me da maroroya vinaka ka bulabula vinaka tu na Yagoda baleta:

1. EDA ROKOVA KINA KA DOKA NA KALOU.

1 Korinica 10:31

Aisea 43:7

Sai koya oya nai tavi taumada ni Tamata. Sa vaka kina nida maroroya vinaka na yagoda ka bulataka na bula e bulabula eda sa rokova ka dokai koya kina na dauveibuli.

NI SA VALE NI KALOU NA YAGODA, SA KA BIBI ME MAROROI VINAKA.

1 Korinica 6:19-20

Sa bula ka tiko na Yalo ni Kalou vei dua esa vakabauti IJisu Karisito. Ni da sa ciqomi Karisito oti kina noda bula, e solia vei keda na Kalou na I solisoli ni Yalo Tabu me vukei keda meda bulataka na bula e vinakata ko koya me da bulataka.

NA NODA BULABULA VINAKA ESA DUA NAI VAKADINADINA VINAKA.

Cakacaka 1:8

Era raici keda cake na Tamata, nai vavakoso me da sa I vakaraitaki vinaka ni vakabauta va-Karisito. Meda bula ena dua na bula ka na I vakaraitaki vinaka ni veika eda vakabauta. Na noda tutaka na noda tiko bulabula e sa dua vei ira nai vakadinadina ni da rawa ni da I vakadinadina vinaka.

EDA NA RAWATA MEDA QARAVA VAKAVINAKA NA CAKACAKA NI KALOU

Efeso 2:10

Eda a buli me da qaravi loma ni Kalou. E matata vinaka vei keda na levu ga ni kaukauwa kei na bulabula ni yagoda, nai gu ni cakacaka eda na rawa ni qarava. E da na rawa talega ni da na vosota tu na qaravi tavi eda qarava ni tu vinaka tu nai vakarava ni yagoda kei na kena kaukauwa.

NA KENAI KA LIMA....

Na cava tale mada e dua na vuni nonna vinakata na Kalou meda bulabula vinaka.

Moni sauma mada qo mei kalima ni ka e vakavuna me vinakata kina na Kalou na noda bulabula vinaka. MASU: me qai nanumi na Minisitiri ni Bula, na Turaga Minister, P.S, M.S., o ira na veiqaravi ena noda veivale ni bula e Viti, na Vuniwai, Nasi, kei ira kece na liga ni veiqaravi ena noda veivale ni bula me ra sa I dewadewa ni loma ni Kalou ki vei ira na tauvimate.

VUKELULU. 25/09/2019
Ulutaga NA TAWA VEIVOSOTI.

Na yalo ni tawa veivosoti e vaka tubu mavoa vakalevu cake vei koya ka tawa veivosoti mai vei koya ka veivakamavoataki. E vakavu ena noda digitaka meda maroroya ena yaloda ca na mosi ni veika a vakayacori vei keda. Ni da veivosoti eda sereka tani kina na ca qo, na kena vakanananu ca kecega na kena cudru ka dau I vakatatao tu ni da digitaka na veika vinaka cake mai na noda maroroya toka ga na ka ca, I vakatatao ni noda toso ki liu meda vakaogai keda ena cakacaka vinaka ka ra dusia kina na tabana ni bula ni vaka na mate na Kenisa na kena kania na nona bula o koya ka tawa veivosoti.

Vakananuma mada eso na sala e dau mavoa tu kina na bula main a gauna sara eda se qai kunekunetaki kina kei na gauna eda sa bula donuya. Biliraki, susu tawa vakatamani, na noda dau rulaki mai vei ira na nodai caba, na kavoro ni vuvale, [etc].

E vuqa nai vakadinadina ena rawa ni da na rogoca mai vei ira na kena dau ena Tabana ni bula ia, meu tukuna mada ga e dua vei ira ka sa vakadinadinataki ena gauna ni veisiko. E dua sai koya na kena dau dredre na nodra dau vakasucu na marama tina ka dau veivuke sara na nodra dau kerei mera vosoti ira na watidra, se o Tamadra kei tinadra, se o cei ga ka vuni tawaveivosoti tiko. E dau laurai ni ra vakatutusa oti ga, da qai dau siko yani ena siga ka tarava, sa dau tukuni mai ni ra sa mamada koto.

Eda sega ni cakitaka rawa ni yavutaki tu na vakabauta vaka lotu va-Karisito ena veivosoti ka vosoti keda taumada kina na Kalou ena vuku I Karisito o koya ka mai mate ena vukuda Na cava e bibi kina meda veivosoti.

BALETA NI GADREVA NA KALOU MEDA DAU VEIVOSOTI. [Efeso 4:31-32; Maciu 6:12; Kolosa 3:13]
Kevaka me tukuna vei keda na Kalou meda kua ni veivosoti, a cava beka na kenai rairai vei keda e daidai?Eda na maroroya rawa li na noda vuvale? Eda na maroroya rawa li na noda veiwekani?, Ena yaco rawa beka na tiko veilomani se na tiko sautu?.

ENA VOSOTI KEDARU NA KALOU KEVAKA E DARU NA VOSOTI IRA NA TANI.

Matthew 6:14-15; Mark 11:25; Matthew 18:23-35

Ena rarama ni vei tikina oqo, sa ka bibi me daru ia na veivosoti kevaka e daru gadreva dina na veivosoti ni Kalou.

E VUKEA SARA VAKALEVU NA NODA VAKABULAI [HEALING] NA NODA VEIVOSOTI.

Same 4:19; Vosa Vakaibalebale 18:19; 28:14; Iperiu 12:15.

E vuqa na gauna eda nanuma ni da veivosoti eda sa sorovaka kina na dodonu meda cudruvaka edua ena vuku ni ka ca e vakayacori vei keda, ia eda sega ni kila ni gauna eda veivosoti kina, eda sorovaka ga kina na dodonu ni noda tawa kune marau tiko se vakacegu. Nida veivosoti e veivakabulai cake vakalevu ki vei keda mai vua ka dodonu me kerea na nona veivosoti vei keda.

Ni da maroroya na yalo tawa veivosoti koya, sa vaka eda maroroya e dua na wai gaga ki lomada ka na buroro kina ka tete e yagoda me vaka na kenisa. Ni da veivosoti eda vakabulai keda kina mai na kena vakacacana na yagodakei na yaloda kei na noda rawata na veiwekani vinaka.

E sega li ni bole ni keda meda rawa talega ni veivosoti ni da vakasamataka na bibi ni nodai valavala ca ka sa mai vosota na Turaga o Jisu Karisito


MASU: me qai nanumi na Minisitiri ni Bula, na Turaga Minister, P.S, M.S., o ira na veiqaravi ena noda veivale ni bula e Viti, na Vuniwai, Nasi, kei ira kece na liga ni veiqaravi ena noda veivale ni bula me ra sa I dewadewa ni loma ni Kalou ki vei ira na wekada era bikai tu ena tauvimate.

LOTULEVU 29/09/2019

Ulutaga MEDA VAKATAWANA NA NODA BULA ENA VEIKA VINAKA.

Same 103: 5; Sa vakasinaiti na noqu bula ena veika vinaka, kau sa cauravou tikoga kina ka kaukauwa me vaka na ikeli.[Same 102:3,]

Mo vakatawana ena veika vinaka. 2. Mo vakatawana ena veika ca.



Ena lesoni qo e da raica na bula me vaka e dua na container.

Nai matai ni container eda na vakamurimuria kina na ka e tukuna na Dau ni Same, me vakatawani kina na veika vinaka, na dauveivosoti, na yalo vakacegu, na yalovinaka, na dauveivukei, na yalo ni dauveinanumi, ka matata vinaka na ka e tukuna na Dau ni Same ena kauta mai.

Na Cauravou tikoga;(tawa qase totolo), Kaukauwa, nuinui [hopeful],gumatua,

Na kaukauwa me vaka na Ikeli.etc;

Cava tale.,vakacava na kenai rairai? na i boi ni container?

Nai karua ni container meda sa vakatawana mada ena veika e ca, na yalo dau vuvu, na tawa veivosoti, na dau kakase, na loma ca, kei na ka kecega ko nanuma ni ca. Na cava so ena rawa ni kauta mai?

- i. Na Qase tikoga,[qase totolo, bula gogo, bula yali kina na I nuinui]
- ii. Na malumalumu mai, na tautauvimate, etc.
- iii. Cava tale, na kenai rairai, na i boi ni container oya,?
- iv. Na kena rawati na kaukauwa me vaka na Ikeli ; Vakatautauvatataka kei na Same 102: 6-7.[A masu ni tamata sa rarawa]Tkn (3), Sa takali yani na noqu veisiga me vaka na kubou, Tkn (6) au sa vaka e dua na manumanu vuka kila ena vanua dravuisiga, se na lulu ena vanua sa rusa tu, au sa davo ka yadra koto.

E TEKIVU NA NODA LEWE NI VANUA BULABULA VINAKA VEI KEDA VAKA YADUDUA

Kevaka ga eda gadreva me da bulabula vinaka e toka ga vei kedaru na kena ki. Me da sa taubale yani vakalevu, da kania na kakana bulabula, da moce ena kena gauna, ka dau vakaukauwa yago talega, da dau qarauna nai vakarau ni yaloda, me da kua ni dau yaloca, dauvuvu, dau kakase, se vakatawana na noda bula ena vei yalo e ca. Ni da vinakata me da bulabula vinaka, me bulabula vinaka na noda vuvale, me ra na bulabula vinaka na luveda ia meda sa qarauna na ka eda vakatawana kina noda bula, tekivu vei keda.

SA SOLI KI LIGADARU NA KI KOYA, NI QAI LEWA...

MASU: me qai nanumi na Minisitiri ni Bula, na Turaga Minister, P.S, M.S., o ira na veiqaravi ena noda veivale ni bula e Viti, na Vuniwai, Nasi, kei ira kece na liga ni veiqaravi ena noda veivale ni bula me ra sa I dewadewa ni loma ni Kalou ki vei ira na wekada era bikai tu ena tauvimate.

VAKARAUBUKA & VAKARAUWAI.

(27 – 28/09/2019)

E vuqa sara na sala sa cau kina na Tabacakacaka ni Bula kina noda bula vaka I tikotiko, Vanua, vuvale se bula yadudua ka da sa kerei ke rawa nida tuvalaka na I tuvatuva me da sikovi ira kina na wekada era curu tu ena vei valenibula, se na kena lai qaravi lotu sara ga e na noda veivale ni bula ka voleka duadua vei keda, se da lai qarava na vakasavasavataki tikotiko ni Nursing Centres e na siga e rua qo me noda cau ena macawa ni Valenibula kina Tabacakacaka ni Bula.

VUNAU ENA SIGA TABU. MACIU 25: 40; LUKE 4: 18.

(29/09/2019)

Na I tekivu ni cakacaka nei Karisito erau veisemati vinaka tu kei na ka e namaka vei keda meda qarava. i talanoa, e vica na ka talei e dusia koto me baleta na nona na lesu mai. Nai vola nei Maciu e dusia na talanoa ni I vakaotioti ni gauna ka tini ena I talanoa ni veilewai. E dusia nai Vola Tabu

- i. E rua ga nai wasewase ni tamata, [Sipi ga kei na Me]
- ii. E wasei rua tale ga na vanua e rau na dui goleva.[bula tawa mudu, rusa tawa mudu]

Meda nanuma ni vakatautaki na wasewase qo kei na vanua me rau na dui lako kina ena veika erau dui qarava e vuravura. Na vosa nei Daunilewa e vaka oqo;

- i. Au sa kaya vakaidina veikemudou
- ii. Ni dou a vukei [bese nivukei]
- iii. ira na tamata dau sega ni kauwaitaki me vaka oqo
- iv. oni sa cakava [sega ni cakava] tiko kina vei au.

O IRA NA SEGA NI DAU KAUWAITAKI.

Ocei sara mada o ira oqo. (me volai ena dua na list). E talei na tikina qo ni sega ni digitaki ira o Jisu me baleta na veika era rawa ni cau kina se cakava kina bula ni matanitu se bula vakaitikotiko me vaka nai vakarau ni bula ni vuravura, Ia e digitaki ira o Jisu ena vuku ga ni vuqa sara na ka era gadreva dina mai vei keda.

Na cava e tukuna o Jemesa 1:27.

Ena nona matanitu na Kalou e vinakati me meda kauwaitaki ira vakalevu na vaka oqo, o ira era sega tu ni dau kauwaitaki, ka vaka meda qalova coqata kina na kui ni vakarau ni vuravura. E sega ni dua nai vakavuvuli vou qo, e vuqa na vei tiki ni Vola Tabu e dusia vakamatata na loloma ni Kalou me baleti ira ka vakatokai me lailai na kedra yaga me vaka I ira na dravudravua, ira na yada, na luveniyali, na vulagi kei ira na dau beci tuga. (Same 103:6)

E SEGA LI NI VAKATAKI IRA QO KO JISU.

E dua vei ira na vaka oqo ko Jisu. Ni da raica vata na Vunau ni Soro 12:8, kei na Luke 2:24 e sega li ni dusia ni sucu dravudravua ko Jisu. Vacava na nona vosa ena Maciu 8:20. Ena Aisea 53: 2-3, 9-10;

E sega ni dua na ka me taleitaki kina na kenai rairai se me kenai divi, ni digitaka o koya me mai tamata vakataki keda, e digitaka sara me dua vei ira ka dau raibeci tu ga, दौरािici sobu, ka sega ni kauwaitaki sa rauta kina me kacivi ira vaka oqo me ra tacina. Ni da vakatoka me dua e tacida eda dau laurai vakalevu vata kei ira ka veitokani vata.

Nanuma mada na vosa nei Jisu ni ra tarogi koya o ira na dau muri Joni ena Maciu 11:4-6 kei na Luke 4:18-19.

E NONA GAGADRE DINA KO JISU MEDA KAUWAITAKI IRA NA VAKALOLOMA TU, TAWA KAUWAITAKI.

Kevaka meda rai ta yaloyalotaka mada ke sa curu mai ko Jisu. Na cava mada na kenai rairai eda namaka? Sulu vulavula, ulu damu balabalavu ka ra osoti koya na tamata me sainsi ena nodrai sulu me vaka vei ira na tamata rogo. Ia vakacava mada ke qai mani sega sara ga ni ka eda namaka, me

vaka e tukuna o Aisea, eda na sureti koya li meda mai vakasigalevu vata, eda na kauti koya beka ena motoka kina vanua e tiko kina, eda na tu cake beka, lululu ka vakamacalataki keda, eda na solia beka vei koya e dua nai vava se kote kevaka e batabata tiko?

Au vakabauta ni da na cakava naka vinaka kece vua ia ke sega? E tukuna o Jisu , Ni dou a vukei ira na tamata dau sega ni kauwaitaki me vaka oqo oni sa cakava tiko kina vei au. Na Vosa Vakaibalebale 19:17

Ena veigauna kece eda tovolea meda vukea kina e dua ka dau sega tu ni kauwaitaki sara vakalevu, me da tovolea meda raica ni da vakayacora tiko vei Jisu. Au vakabauta ni da na sega ni qai vakalelewa kina ia eda na okata ga ni da caka vinaka. Eda na taubale ena veisaqata ni tauni eda na sega ga ni vakusakusa ka da rai tani ni da sotavi ira, ia eda na vakamalua ga me da vukei ira me vaka ni da raici Jisu tiko vei ira.

TINITINI

Sa gagadre titobu ni lesoni ni macawa qo me da sa kauwai vei ira na wekada kara okati tu me ra tawa kauwaitaki ka ra tu ena noda I tikotiko. O ira era curu tu ena noda vei vale ni bula, veivale ni veivesu, o ira ka ra sa baca vaka dede tu ena noda vei tikotiko, o ira sa qase sara vei keda, na vei vuvale vakaloloma, o ira ka ra dau tu ena bati ni sala ni noda vei koro lelevu ka sega tu na nodra vei vale, na luveniyali, na vei vale ka vakavaletaki ira tu na luveda biliraki mai vei ira nai tubutubu, kei ira na vakaloloma tu.

- E uto ni lesoni ka noda edaidai e sa dusia vakamatata ni da na lewai baleta nida sega ni kauwai vei ira qo.
- E yaga me da nanuma ni ra a sega ni lewai se wasei mera sipi kei na me ena dua tale na yavu, ena nodra sega ga ni kauwai vei ira na vaka oqo. Sa dodonu gona me tiki bibi ni noda lotu,[yadudua, vaka Matasiga, vaka I vavakoso, vaka tabacakacaka se wasewase] na nodra qaravi yani na wekada oqo me da rawa ni da tu kina ena yasana ni Sipi ka kakua ni Me.
- E sega wale ga ni tekivu se vakatautaki na noda lewe ni Vanua bulabula vei keda, na noda digitaka me da Sipi se me da Me e tekivu ka vakatau talega vei keda. Na sala cava eda sana digitaka e daidai?

MALO.

MO NI KALOUGATA NA NODA LEWE NI LOTU WESELE E VITI ENA NODA MACAWA NI VALE NI BULA.